

TALBA TAL-FIDILI

TNEJN TAD-29 ĠIMGHA MATUL IS-SENA

Ċel: Ġesù ma jaċċettax li jkollu x'jaqsam ma' tilwima dwar il-ġid materjali, u jwissina biex ma nafdawx fir-rikkezzi li ma jistgħux isalvawna. Nitolbu lil Alla Missierna biex ma nintrabtux mal-ġid li jgħaddi, imma nibnu ħajjitna fuq il-valuri tal-ispirtu:

R/. Aghmilna ulied ħielsa, Mulej.

1. Ghin lill-Knisja biex tagħmel użu tajjeb mill-ġid materjali meħtieġ biex taqdi l-missjoni tagħha favur min hu fqir u nieqes minn ħajja deċenti u dinjituża, nitolbu. R/.

2. Ikkonvinċi lil min imexxi l-ekonomija mondjali biex johloq liġijiet tas-suq li bihom ikun hemm tqassim ġust tal-ġid u tar-rizorsi tad-dinja, u biex pajjiżi għonja jgħinu lil dawk li huma foqra, nitolbu. R/.

3. Nissel il-paċi fi qlub dawk il-familji li jgħixu f'nuqqas ta' qbil minħabba l-wirt, biex jifhmu li l-ferħ veru ma jiddependix minn kemm wiehed jirnexxielu jakkwista, nitolbu. R/.

4. Liż-żgħażaġh għallimhom jagħmlu użu tajjeb mill-ħin liberu tagħhom, biex ma jgħixux f'aljenazzjoni li twassalhom jinsew il-veru skop tal-ħajja nisranija, nitolbu. R/.

5. Agħtina l-ferħ tal-esperjenza li nagħmlu meta nhossu f'ħajjitna l-ħniena tiegħek bħala Missier, u ngħixu l-ħajja ġdida li għabilna Kristu Ibnek ħalli nsalvaw bil-fidi tagħna, nitolbu. R/.

Ċel: O Alla, int għani fil-ħniena, u meta konna mejta minħabba fi dnubietna tajtna l-ħajja permezz ta' Kristu. Ghinna ngħixu fl-ispirtu tal-helsien ta' wlied Alla, u ma nhallux ir-rabta żejda mal-ġid li jgħaddi ttellifna l-ġid li jibqa' għal dejjem. Bi Kristu Sidna. R/. Amen.

TALBA TAL-FIDILI

TLIETA TAD-29 ĠIMGHA MATUL IS-SENA

Ċel: In-nisrani jgħix haġtu dejjem jishar u jistenna l-miġja tal-Mulej Ġesù. Nitolbu biex aħna dejjem nishru fit-talb, halli jkollna l-qawwa li nidhru quddiem Bin il-bniedem f'jum il-miġja tiegħu:

R/. Mulej, għallimna naqduk u nistennewk f'haġjitna.

1. Biex is-saċerdoti jkunu tassew qaddejja ta' Kristu u ta' huthom, b'mod li jgħixu tabilhaqq id-dinjità tal-ministeru li gie fdat f'idejhom, nitolbu. *R/.*

2. Biex it-thabbira tal-paċi ta' Kristu li jkisser il-hitan li jifirdu l-bnedmin titwassal lil min hu fil-qrib permezz tal-fidi u lil dawk li huma fil-bogħod għax ma laqgħux il-messaġġ tas-salvazzjoni, nitolbu. *R/.*

3. Biex ir-religjużi li jikkonsagraw haġjithom fis-skiet tal-kontemplazzjoni jagħtu xhieda ġenwina tal-istennija ferrieħa tal-Mulej f'haġja umli u mohbija għall-ghajnejn tad-dinja, nitolbu. *R/.*

4. Biex tinholq klima ta' kollaborazzjoni bejn min ihaddem u min jahdem, mibnija fuq sens ta' ġustizzja u ta' onestà fil-qadi tad-dmirijiet reċiproċi, nitolbu. *R/.*

5. Biex filwaqt li naħdmu biex intejjbu l-haġja tagħna fuq din l-art, nuru li qd nistennew bil-fidi u t-talb il-miġja tal-imhallel hanin li jagħti l-premju lill-qaddejja fidili tiegħu, nitolbu. *R/.*

Ċel: Mulej Ġesù, inti l-paċi tagħna u fik kulhadd għandu d-dhul għand il-Missier permezz tal-Ispirtu tiegħek. Għallimna nishru u nitolbu fl-istennija hienja tas-saltna tiegħek. Int li tgħix u ssaltan għal dejjem ta' dejjem. *R/. Amen.*

TALBA TAL-FIDILI

ERBGHA TAD-29 ĠIMGHA MATUL IS-SENA

Ċel: Il-Mulej jitlob kont tal-għemil tagħna skond id-doni tal-grazzja li jagħti lil kull wieħed u waħda minna. Nitolbu biex inkunu dejjem lesti biex naqduh u nistennewh u li ma nħallux lill-għadu jaljenana fil-fedeltà tagħna lejn Kristu:

R/. Mulej, ħarisna fil-fedeltà tagħna lej.

1. Agħti lill-ministri tal-Knisja tiegħek li jkunu amministraturi fidili li inti tqiegħdhom biex imexxu lill-poplu tiegħek u jaqduh bil-qdusija, nitolbu. R/.

2. Wassal il-kelma tal-Evangelju lill-ġnus kollha, biex il-misteru ta' mħabbtek jiġbor l-umanità fl-istess wirt merfugħ għal ulied il-wegħda, nitolbu. R/.

3. Akkumpanja lill-morda terminali u lill-moribondi fil-vjaġġ tagħhom tal-aħħar biex jiltaqgħu miegħek bil-fidi, għax dejjem stennewk u ħabbewk, nitolbu. R/.

4. Kun ma' dawk li jsofru problemi tal-alkoħol u jtilfu l-kontroll fuqhom infushom, biex isibu għajnuna esperta biex ifiqu u mħabba minn qrabathom u ħbiebhom, nitolbu. R/.

5. Thalliniex nitqarrqu b'ħajja li fiha naħarbu s-sagrificċju biex ngħixu tajjeb il-mument preżenti u ninsew l-impenn tagħna biex inhejju ruhna għal-laqgħa tagħna miegħek, nitolbu. R/.

Ċel: Għalkemm inti tiġi bħal halliel, nafu, Mulej, li inti tagħtina żmien biex nindmu u nduru lej. Dawwalna bil-kelma tiegħek biex nistennewek bil-fidi tal-qaddejja li ssibhom f'pothom jaqdu dmirhom. Int li tgħix u ssaltan għal dejjem ta' dejjem. R/. Amen.

TALBA TAL-FIDILI

HAMIS TAD-29 ĠIMGHA MATUL IS-SENA

Ċel: Li tkun dixxiplu ta' Ġesù jfisser li tilqa' l-konsegwenzi tar-rabta tiegħek miegħu min-naħa ta' dawk li ma jilqgħux lil Kristu f'ħajjithom, ukoll jekk ikunu persuni għeżież għalik. Nitolbu biex, quddiem il-verità tal-Evangeliu, ahna nibqgħu shaħ fil-fedeltà tagħna lejn Kristu:

R/. Heġġigna bin-nar tal-Kelma tiegħek, Mulej.

1. Qawwi lill-Knisja tiegħek fil-missjoni tagħha li tagħti xhieda għalik ukoll quddiem l-oppożizzjoni u l-persekuzzjoni, nitolbu. *R/.*

2. Thallix li l-interessi ta' partiti jnisslu firda fis-soċjetà u jtellfu s-sens ta' ġustizzja li kull istituzzjoni hi msejha li taħdem għaliha fil-verità, nitolbu. *R/.*

3. Nissel għaqda u mhabba fejn hemm il-firda bejn il-familji, htija tal-egoizmu u n-nuqqas ta' raġunament dwar dak li l-aktar jiswa fil-ħajja, nitolbu. *R/.*

4. Lil dawk li qatgħu qalbhom agħtihom il-kuraġġ biex jemmnu li Alla kapaċi jagħmel wisq aktar minn dawk li nistgħu naħsbu jew nixtiequ, nitolbu. *R/.*

5. Agħtina li nilqgħuk biex tgħammar fina bil-fidi, u hekk nibnu l-għeruq tagħna fl-imhabba u nagħarfu kemm l-imhabba tiegħek hi aktar għolja minn kull għarfien tad-dinja, nitolbu. *R/.*

Ċel: Mulej Ġesù, inti ġejt fid-dinja biex tkebbisna bin-nar tal-imhabba u taħsilna fil-magħmudija ta' demmek li bih fdejtna, agħtina li ma nibzghux mis-salib u milli nbatu għall-verità, biex ma nitilfux il-veru paċi tal-qalb li hi merfugħa għal dawk li jibqgħu fidili lejn il-verità. Int li tgħix u ssaltan għal dejjem ta' dejjem. *R/. Amen.*

TALBA TAL-FIDILI

ĠIMĠHA TAD-29 ĠIMĠHA MATUL IS-SENA

Ċel: Il-bniedem jista' jiftaħar li wasal għal għarfien profond tal-liġijiet tan-natura, tax-xjenza u t-teknika, imma dan ma jfissirx li kiseb għarfien profond tar-rieda ta' Alla. Nitolbu biex kull riċerka għall-verità twassal lill-umanità halli taqra s-sinjali taż-żminijiet tal-preżenza ta' Alla:

R/. Ifthilna għajnejna għas-sinjali taż-żminijiet.

1. Dawwal lill-Papa u lill-isqfijiet biex juru b'mod ċar id-direzzjoni li fiha trid timxi l-umanità għall-veru progress tagħha fl-istorja attwali, nitolbu. R/.

2. Wassal kull riċerka fil-qasam xjentifiku, teknoloġiku jew informatiku biex tagħraf f'dak li jiġri s-sinjali tar-rieda divina tiegħek, u lill-politiċi biex ma jaqghux fin-nassa tal-poter li jiċhad lilek bħala sid l-istorja, nitolbu. R/.

3. Iftaħ għajnejn l-umanità biex tilqa' r-responsabilità li għandha fil-ħarsien tal-ħolqien opra ta' idejk, u biex ma tħar battx il-liġi naturali li inti fassalt biex ikun hemm armonija fl-ekosistema, nitolbu. R/.

4. Qarreb lejn xulxin lil dawk li huma miġġeldin, u bieghed mis-soċjetà tagħna t-tentazzjoni tal-vjolenza li biha l-bnedmin jieħdu l-liġi f'idejhom, nitolbu. R/.

5. Agħtina sentimenti ta' hniena, tjeiba, umiltà, hlewwa u sabar lejn ħutna, biex hekk inżommu bejni etna l-għaqda tal-Ispirtu bir-rabta tas-sliem, nitolbu. R/.

Ċel: Ifthilna moħħna u qalbna, Mulej, biex nagħrfu s-sinjali taż-żminijiet li fihom ngħixu, halli nimxu lejn l-unika tama li għaliha aħna msejħin, u nagħrfu Mulej wiehed, fidi waħda, magħmudija waħda u Alla Missier ta' kulhadd. Int li tgħix u ssaltan għal dejjem ta' dejjem. R/. Amen.

TALBA TAL-FIDILI

SIBT TAD-29 ĠIMGHA MATUL IS-SENA

Ċel: Ġesù jurina l-urgenza li nikkonvertu biex insalvaw u neħilsu mill-qerda tal-kundanna minħabba dñubietna. Nitolbu biex nagħmlu użu tajjeb miż-żmien ta' grazzja li Alla jagħtina biex aħna nikkonvertu:

R/. Eħlisna mid-deni, Mulej.

1. Agħti lill-ministri tal-Knisja tiegħek li jxandru l-urgenza tal-konverżjoni, u li juru l-valur taż-żmien ta' issa bħala mument ta' salvazzjoni, nitolbu. *R/.*

2. Ipprovdi għajnuna lil dawk il-popli li għaddejjin minn tragedji naturali, u wassal lill-mexxejja tal-ġnus biex jilqgħu r-responsabilità li jevitaw tragedji bħal dawn meta jiġru htija tal-egoizmu u tal-korruzzjoni, nitolbu. *R/.*

3. Imla lill-bdiewa bis-sabar fl-istennija li l-art trodd il-frott tagħha, u ippremjahom tal-ħidma iebsa tagħhom, nitolbu. *R/.*

4. Agħti kuraġġ lill-midinbin biex jemmnu li inti tagħtihom żmien biex jindmu, għax inti ma tridx il-mewt tal-ħażin imma li jindem u jgħix, nitolbu. *R/.*

5. Għallimna ngibu ruhna bil-verità fil-karità, biex nikbru fil-bniedem spiritwali halli nibnu l-Knisja magħmula minn kariżmi u ministeri diversi, nitolbu. *R/.*

Ċel: Eħlisna minn kull deni, Mulej, u aghħtina li ngħixu fit-tjieba u l-gustizzja f'dan iż-żmien ta' grazzja. Thalliniex naħsbu li dak li jiġri hu xi kastig għall-ħżiena, imma għinna nemmnu li inti tagħti żmien għal kull bniedem biex jerga' lura lejku u jindem minn ħżunitu. Int li tgħix u ssaltan għal dejjem ta' dejjem. *R/. Amen.*

TALBA TAL-FIDILI

IT-TLETIN HADD MATUL IS-SENA (Ċ)

Ċel: Il-parabbola tal-Fariżew u l-pubblikan turina kif it-talba tal-fqajrin tinfed l-ishab u tasal quddiem Alla, filwaqt li l-kburin ma jgħux mismugħa. Nitolbu biex aħna jkollna l-umiltà li nagħharfu min aħna verament quddiem Alla:

R/. Agħtina qalb umli li titolbok ħniena.

1. Għall-Knisja, biex tiftaħ idejha halli tilqa' fi hdanha lill-midinbin u twarrab minnha l-kburija li biha xi nsara jaħsbu li huma aħjar mill-oħrajn, nitolbu. R/.

2. Għal kull min għandu awtorità fis-soċjetà, biex jifhem li hu wkoll għandu limiti u difetti, u juża l-awtorità tiegħu b'sens ta' qadi umli, nitolbu. R/.

3. Għal min iħossu midneb u jisthi jersaq lejn Alla biex jitlob maħfra, biex iqawwi qalbu u jifhem li t-talba tal-umli tasal quddiem il-ħniena ta' Alla, nitolbu. R/.

4. Għal min iddedika ħajtu b'imħabba għall-familja jew għal xi kawża nobbli, biex iħares lejn it-tluq tiegħu mid-dinja bħala ċelebrazzjoni tal-ħniena li Alla wera miegħu u tal-premju li issa jistħoqqlu, nitolbu. R/.

5. Għalina, biex nitgħallmu nitolbu b'qalb umli fl-ispirtu tat-talba ta' Ġesù, biex naqilgħu l-maħfra ta' dñubietna u niġu iġġustifikati b'demmu, nitolbu. R/.

Ċel: O Alla, inti ma tagħmilx preferenzi ta' persuni, u lilna tagħtina ċ-ċertezza li t-talba tal-umli tinfed is-shab. Hares lejna bil-ħniena kif ħarist lejn il-pubblikan li nidem fit-tempju, u agħtina li nkunu miftuħin bil-fiduċja għall-ħniena tiegħek, halli niġu iġġustifikati f'isem Ibnek Ġesù Kristu Sidna, li jgħix u jsaltan għal dejjem ta' dejjem. R/. Amen.

TALBA TAL-FIDILI

18 ta' Ottubru **FESTA SAN LUQA, EVANGELISTA**

Ċel: L-evangelista San Luqa hu l-kittieb tal-ħniena ta' Kristu lejn il-foqra u ċkejknin. Fl-Evangelju tiegħu naraw lil Ġesù jahfer lill-midinbin u lill-pubblikani, ifejjaq il-morda u jfarrag lil min hu qalbu maqsuma, u jilqa' bħala dixxipli tiegħu lin-nisa li kienu jaqduh u jimxu warajh biex jisimghu l-Kelma. Nitolbu biex ahna wkoll naghmlu esperjenza tal-ħniena ta' Kristu:

R/. Agħtina qalb ħanina u umli, Mulej.

1. Kif għazilt tnejn u sebghin dixxipli biex imorru jxandru l-Evangelju bix-xhieda ta' ħajja fqira, kompli sejjaħ lill-insara biex jimxu warajk fl-umiltà, nitolbu. *R/.*

2. Agħti d-don tal-ferħ u tal-paċi tiegħek lil dawk li huma mwarrbin fis-soċjetà, u aghmel li tiġi rispettata d-dinjità tagħhom, nitolbu. *R/.*

3. Bierek il-ħidma tat-tobba u l-infermiera li jiddedikaw ħajjithom biex itaffu t-tbatija u jgħibu l-fejqan fiżiku u psikologiku tal-bniedem, nitolbu. *R/.*

4. Għallem lill-artisti jesprimu s-sbuhija bl-opri tagħhom, fl-ispirtu ta' mħabba safja li biha San Luqa hu meqjus mit-tradizzjoni li pinga s-sbuhija tal-Verġni Marija fl-Evangelju tiegħu, nitolbu. *R/.*

5. Ressaqna lejn is-sagrament tal-ħniena u l-mahfra, u għin lis-saċerdoti tagħna biex ikunu strumenti denji tal-ħniena tiegħek lejn il-midinbin, nitolbu. *R/.*

Ċel: Mulej Ġesù, inti tajtna lill-evangelista San Luqa biex ikellimna fuq il-ħaja tiegħek ta' talb u ħidma favur il-foqra, u tal-ferħ tal-Ispirtu s-Santu fil-Knisja tal-bidu, u bghattu anke mal-appostlu Pawlu fi gżiritna meta wassaltina d-dawl tal-fidi, agħtina li nitgħallmu minnu kif insiru dixxipli veri tal-ħniena tiegħek. Int li tgħix u ssaltan għal dejjem ta' dejjem. *R/. Amen.*